

Il-Beatu Franku

ta' Siena



In-nies ta' Orvieto bl-ebda mod ma riedu jhallu minn idejhom il-belt ta' Sarteano, imma s-soldati ta' Siena, immexxijin minn Franku Lippi, irnexxielhom jirbħuha. Franku, bin in-nobbli Matthew u Dorotea kien imdorri jirbaħ u jitlef. Kien ilu żmien suldat, imma mal-inqas ħin li kien ikollu kien moħħu biss biex jilgħab. Kien jilgħab għal kollox: flus, ħwejjeg jew dak li kien ikollu taħt idejħ dak il-ħin. Ommu Dorotea kienet dejjem tibki minħabba fih, sa waslet biex tgħidlu li qabel ma wilditu hi ħasset li kienet sejra twelled mhux bniedem imma mostro. Kienet titlob li dan il-mostro fl-aħħar, kif rat fil-ħolma, jinbidel fi bniedem. Imma Franku xejn ma kien jagħti kas tad-dmugħ t'Ommu. Kien intefa' b'ruħu u b'gismu fid-

drawwiet ħżiena kollha: logħob, dagħa u kull ma jigi għal idejħ. Il-logħob tal-karti jaf isawwat bis-sħiħ lil min iħobbu. Darba Franku kellu ġurnata ħażina wisq, beda jitlef u jerga' jitlef. Tilef kull ma kellu kif ukoll il-flus li issellef min għand sħabu. Lagħab ħwejjeg u ħareg tellief ukoll. Tilef ukoll ir-raġuni. Beda jidgħi u jeħodha kontra Alla, qatta bla ħabel. Fl-aħħar Alla qal: "Biżżejjed". Kif Franku kien fid-dagħdigħa tal-logħob u tad-dagħa, ħass ugiġħ kbir f'għajnejħ, waqa' fl-art, u gabraħ għama għal kollox. Mad-dawl t'għajnejħ tilef kollox. Tilef il-ħbieb u kulma kellu. Kien igħix dejjem fid-dlam. Imma fid-dlam ra d-dawl t'Alla.

Qata' li jmur iżur il-qabar ta' San Ġakbu (Santiago de Compostela) fi Spanja. Għal dak iż-żmien, iż-żjara fuq il-qabar ta' San Ġakbu kienet tfisser indiema u penitenza. Franku, għalkemm kien għama, ma qatax qalbu mill-vjaġġ twil u iebes biex imur jitlob fuq il-qabar ta' San Ġakbu. Kien ra l-kobor ta' ħtijietu u ried ibiddel ħajtu. Wara ħafna xhur ta' mixi u tbatija rnexxielu jaqta' xewqtu. Niżel għarkobbtejħ jitlob fuq il-qabar tal-Appostlu San Ġakbu. Ħass paċi kbira f'qalbu. Dam jitlob is-sigħat. Hemmhekk ħassu jistrieħ. F'salt wieħed beda jara d-dawl jixgħel quddiemu, u n-nies madwaru jitolbu. Franku reġa' ħa d-dawl. Reġa' beda jara. F'qasir żmien reġa' lura

lejn l-Italja u mar-Ruma, fejn qala' maħfra ta' dnuvietu kollha mill-Papa Gregorju X. Żar ukoll is-santwarju ta' San Nikola ta' Bari u tal-Madonna ta' Loreto.

Waqt li Franku kien qiegħed jisma' priedka tal-Beatu Ambrog Sansedoni, Dumnikan, ħass ġibda kbira lejn il-ħajja ta' talb u tgħakkis. Sab kamra t'għalqa, fejn qagħad ħames snin waħdu fit-talb u f'kull għamla ta' tgħakkis. Kien iġarrab tentazzjonijiet kbar kontra safa, u mhux l-ewwel darba li kien jinxtehet qalb ix-xewk biex jgħakkes lilu nnifsu. F'waħda minn dawn it-tempesti qliel tar-ruħ, dehriltu l-Madonna u waqt li għamlitlu kuraġġ biex iżomm sħiħ fil-grazzja t'Alla, nebbħitu biex isir Karmelitan.

Franku ġie milqugħ fl-Ordni Karmelitan fil-Kunvent ta' Siena. Jingħad li meta l-Pirjol wasal biex jagħtih il-libsa religjuża, ġew l-Angli bil-libsa f'idejhom. Franku deherlu li ma kienx jisthoqqlu jsir saċerdot, għalhekk qagħad dejjem lest biex jaqdi u jgħin lill-oħrajn f'kulma kienu jinħtieġu. Kien jgħaddi l-iljieli jitlob u jgħakkes lil ġismu bi swat u ktajjen. Kien iżomm f'ħalqu biċċa taċ-ċomb biex igħakkes dak l-ilsien li qabel kien tant waġġa' lill-Isem Imqaddes t'Alla. Kemm-il darba dehriltu l-Madonna u darba nhar ta' Ġimgħa waqt li kien jitlob quddiem Ġesù Kurcifiss, sema' lil Kristu jgħidlu: "Ara, Franku, kemm batejt għall-bnedmin li ma tantx jafuhuli għal dak li għamilt magħhom."

Franku ta' Siena kien jagħmel ħafna mirakli u jħabbar il-ġejjieni, għalhekk in-nies ta' Siena meta kien ikollhom xi mard jew xi għalt kont tarahom ġejjien għandu.

Wara ħajja twila, il-Beatu Franku kif wasal biex iħalli din l-art u ra lil ħutu religjużi madwaru qalilhom, "Il-Paċi magħkom ħuti." Imbagħad għolla għajnejh lejn is-sema u qal "u Int Sinjur Ġesù Kristu, hu fidejk ir-ruħ tiegħi." Kienet diġa' nizlet ix-xemx, imma kif miet il-Beatu Franku, il-Kunvent tal-Karmnu ta' Siena deher kollu dawl, waqt li bdew jinstemgħu l-ilħna t'Angli jkantaw. Kien il-11 ta' Diċembru 1291.

Fl-1670 il-Papa Klement X ta s-seta' biex issir il-festa tal-Beatu Franku fi Siena u fl-Ordni Karmelitan.

Il-Beatu Franku u Malta

- Fi żmien meta San Ġorġ Preca talab biex isir Terzjarju Karmelitan kienu jagħtuk isem ieħor. Dan kien ifisser li int se tkompli tinbidel u minn nistrani issir aktar tajjeb u qaddis. San Ġorġ Preca talab isem ta' wieħed li minn ħazin sar qaddis. Għalhekk tawh l-isem tal-Beatu Franku. Tant ħadha bis-serjetà li San Ġorġ Preca kważi fil-kitba tiegħu dejjem kien jiffirma P. Franco.
- Fis-Santwarju Bażilika Minuri tal-Belt Valletta hemm fratellanza iddedikata lilu. Din hija l-uniku fratellanza iddedikata lill-Beatu Franku f'dawn il-gżejjer.

- Kif f'Milan it-teatru “Teatro alla Scala” jibda is-sena tiegħu fil-festa ta' San Ambrog, hekk kien isir fit-“Teatru Manoel”. Dan it-tejtru Malti kien jibda is-sena tiegħu fil-festa tal-Beatu Franku. Dakinhar l-orkestra, t-tenuri u s-soprani kienu ikantaw fil-quddies tal-10.00am. Dik il-ġurnata kienet tkun ukoll b'mod speċjali d-debutt tal-kantanti ġodda. Din id-drawwa spiċċat qabel it-tieni gwerra mondjali meta baqgħux idoqqu t-Taljani u t-Teatru Manuel sar “talkies”.

www.fleurdelysparish.com

Find us on 

fleurdelysmalta.parish